

# መዓልቲ አደታት

## 2018

ንባባት፡ 1ዮሐ 4፡11-16፤ ግ. ሐ. 1፡15-17፤ ዮሐ 17፡11-19

ሎሚ አብ ገለ ሃገራት መዓልቲ አደታት ተባሂሉ ብፍሉይ ተዘኪሩ ይብዓል። ዓለማዊ ብዓል እዩ ግን መንፈሳዊ ትርጉም እውን ክውሃቦ ይክአል ስለዚ ብቁምስና ደረጃ ወይ እውን ብሰባኻ ደረጃ ነደታት ብዝርከሩን ተልእኮ አደ አብ ክርስትናን ምስ አደታትና ክህልወና ዘለዎ ርክብን ክነስተንትን ጽቡቕ አጋጣሚ እዩ። አስተንትኖና ከስ ነቲ አብ ሓንቲ አደ ዘሎ ጸጋን አገሎትን ርኪና ክንርኪ እሞ መጀመርያ ምስኡን ኮና ንአምላኽ ክነመስግን ከምኡ ነቲ ኩሉ አብ ስድራና አብ ሕይወትና አብ ቁምስናና ኩሉን አደታት ዝገብርኦ ክነመስግን ይግባእ። አደ ዘላቶ ኩሉ አልኦ ከምዝብሃል ነገራት አብ ኩሉ ከምቲ ዝድለ ክኾነልና ሓደ ክነግብሮ ዘሎና ነደ እቲ ዝግብኦ አገልግሎት ክብርን ፍቕርን ክንህባ ከሎና እዩ።

አብ ወርኒ ግንቦት ምህላውና ዘሓጉስ እዩ ብዝተፈላለዩ ምኽንያታት፤ ወርኒ ማርያም፤ ወርኒ ናጽነት ሃገርና፤ መዓልቲ አደታት እዩ። ከምኡ ሎሚ ማርያም ፋጢማ ብኹላ ቤተ ክርስትያን ተዘኪራ እትብዕለሉ ዕለት እዩ። አብ ግንቦት 13 1917 ንሰለስተ ጓሶት ቆልዑት አብ ፖርቱጋል አብ ሓደ ግራት ካብ ፋጢማ ውጽኦ ኢልካ ተራእያቶም። መልእክቲ ፋጢማ ነታ ብስነኪ ቀዳማይ ውግእ ዓለም ሰላም ስኢና እትሕመስ ዝነበረት ዓለምና ሰላምን ፍቕርን ክወርድ ከም እትደልን ከምኡ ብዙሓት ብናይ ዘመኑ አልቦ እግዚአብሔር ትምህርቲ ተጸልዮም ካብ አምላኽ ዝርሕቁ ዝነበሩ አብ ልቦምን አብ አምላኽን ክምለሱ ክጽልዩ ዝነገረትሉ ተርእዮ እዩ ነሩ። መዓልቲ አደታት አብ ወርኒ ግንቦት ምስ እዚ አተሓሕዝና ክንርእዮ እንተ ኸአልና ዓሚቕ ምስጢርን ትርጉም ይሕዝ። ካብ አደታት ንላዕሊ አብ ወላዲተ አምላኽ ዝቐረበ የለን ስለዚ ወርኒ ማርያም ወርሕኽን እዩ።

ቅ. ዮሐንስ አብ ወንጌሉን አብ መልእኽትታቱን ብዝያዳ ዝዛረበሉ ብዛዕባ ፍቕሪ እዩ። አምላኽ ፍቕሪ እዩ ድሕሪ ኢሉ ኩሉ ዘሎና ካብ ፍቕሪ እዩ ተሞሂብና አብ ፍቕሪ ክነብር ከሎና ኢና ብዝያዳ ንአምላኽ ክንመስሎን ክንረኽቦን እንኽእል ይብለና። ዘየፍቅር አምላኽ ምስኡ የለን ይብለና። አብ መዓልቲ አደታት ፍሉይ ነገር ክንሓስበሉ ዘሎና ነቲ ካብኡን ብነጻ ዝውሃብና ጸጋ ፍቕሪ ክንስተንትን ዝበለጸ ዕድል እዩ።

### ደረት ዘይብሉ ፍቕሪ፡

ፍቕሪ አደ ዝበለጸን ዝዓበየን እዩ። አደ ንውላዳ ከምኡ ንካልእ ክተፍቅር እንከላ ምንጪ ፍቕሪ መሰረቱ አብ ባህራ እዩ። ወላዲት ንውላዳ ተፍቕር ብወገን ሕጻን አዲኡ ክትፍቅሮ ዝገበሮ ወላ ሓንቲ ዝገበሮ ወይ እውን ኽገብረላ ዝኽእል የብሉን። ወላ ነቲ እተፍቕሮ ዘላ እውን ክፈልጦ አይክእልን እዩ። ግን ወላዲት አብ ውሉዳ ዘልኦ ፍቕሪ ብዘይ ዝኾነ ቅድመ ኩነት እዩ።

ናይ ዝኾነ ሓቀኛ ፍቕሪ ምንጪ አብቲ አብ ቅድስት ስላሴ ዘሎ ፍቕሪ እዩ መሰረቱ። ሓደ ካብቲ ኢየሱስ ደጋጊሙ ዘስተምሃሮ ዓቢ ትምህርቲ ምንጪ ናይ ኩሉ ፍቕሪ ከም ዝኾነ ክገልጽ እንከሎ “ከምቲ አቦ ዝፍቅረኒ እነ ኸአ አፍቅረኩም” ኢሉና። እግዚአብሔር አቦ ንወዱ ካብ ዘለዓለም ይወልዶ፤ ንዘለዓለም ሰማያዊ ፍቕሩ አብ ልዕሊኡ ከም ዝፈሰስ ይገብር። ወልድ ነቲ ናይ አብኡ

ፍቅር ብግብሩ አይኮነን ዝረኽቦ፤ ንሱ ብርእሱ ናይ ኣብኡ ፍቅር እዩ። ወልድ ነቲ ንፍቅር ኣብኡ ንኻልኣት ንኣና ይህቦ፤ ከምቲ ኣቦ ዝፍቅረኒ ኣፍቀርኩኹም ይብለና። ክርስቲያን ማለት ኣመሓላልፊ ፍቅር ኣምላኽ ማለት እዩ። እዚ ፍቅር ብዝያዳ ገሊኡ ዝርኣ ኣብ ናይ ሓንቲ ኣደ ፍቅር እዩ። ንሳ ከምቲ ኣምላኽ ብዘይ ሓንቲ ዝገበርናዮ ዘፍቀረና ከምኡ ኣደ ንውሉዳ ሓንቲ ከይገበረላ ተፍቅሮ።

ጥዑያት ውሉዱታት ኣደታትና እንተ ኾና፤ ነቲ ብዘይ ሓደ ዝገበርናዮ ዘፍቅራና ካብኣን ስለ ዝተወለድና ጥራሕ ዘፍቅራና ነቲ ካብኣን ዝተዋህበና ፍቅር ኣብ ካልኣት ክነመሓላልፎ ይግብኣና። ብሓቂ ንፋዓት ኣርድእት ክርስቶስ እንተ ኾና ከምቲ ንሱ ብዘይ ቅድመ ኩነት ከም ናይ ኣብኡ ገሩ ዘፍቀረና ንሕና እውን ንኻልኣት ከምኡ ክነፍቅር ትእዛዙ እዩ።

**ክልተ ደረጃታት ፍቅር፡**

ፍቅር ክልተ ወገን ወይ ደረጃ ኣልኦ። **፩ያ ፍቅር ንቕበል።** ቅ. ዮሐንስ ከምዚ ይብል “ፍቅር ማለት ኸኣ ኸምዚ እዩ፤ ኣምላኽ ባዕሉ ስለ ዘፍቀረና ንኃጢአትና ጌርሕኹ ኢሉ ንወዱ ስለ ዝሰደደልና እዩ እምበር ንሕና ስለ ዘፍቀርናዮ ኣይኮነን” (1ዮሐ 4:10)። መጀመርያ ዝተቐበልናዮ ዘይኮነ ፍቅር የብልናን፤ ኣነ ዘፍቅር መጀመርያ ብኻልእ ሓንቲ ዘበርከትክዎ ዘይብለይ ከንሳይ ስለ ዝተፈቐርኩ እዩ። (ኣደይ ኣቦይ ኣዕሩክተይ. . . የፍቅሩኒ)፤ መጀመርያ ምንጪ ፍቅር ኣብ ዓለም ካብ ኣምላኽ እዩ። ብወገን ፍጡር እታ ሓንቲ ዕጭኡ ነቲ ኣምላኽ ዝሃቦ ፍቅር ምቕባል ወይ ምንጻግ እዩ። ብወገን ኣምላኽ ኩሉ ጊዜ እቲ ፍቅር ክፋት እዩ፤ ኣይጸልእን እዩ።

**፪ይ ፍቅር ኣብ ካልእ ክመሓላለፍ ኣለዎ** እንተ ዘይኮነ ምሉእ ኣይኮነን ብሳዕብኩ ክመውት ይኽእል እዩ። ነቲ ዝተቐበልካዮ ፍቅር ኣብ ካልኣት ምምሕልላፍ ባህሪ ፍቅር ዝእዝዞ ነገር እዩ። ንዝተቐበልናዮ ፍቅር ካብኡ ከይሃብና ንርእስና ጥራሕ ሒዝና ሱቕ እንተ በልና ይመውት። በዚ ምኽንያት ኢየሱስ ከምዚ ኢሉና፤ ትእዛዛተይ ብምሕላው ኣባይ ንበሩ፤ “ተፍቅሩኒ እንተ ድኣ ኮንኩም ትእዛዛተይ ሓልዉ ነድሕድኩም ተፋቑሩ”። ፍቅር ስምዒት ኣይኮነን፤ ንድለትና ክንእዝዝን ክንቆጻጸርን ንኽእል ኢና፤ ክነፍቅር ክንውሰን ንኽእል። እዚ መሰረታዊ ናይ ሓደ እሙን ኣገልጋሊ መምርሒ እዩ። ኩሉ ዝውሃበና ዘበለ ክንካፈሎ ምእንቲ እዩ፤ ብፍላይ ንፍቅር ብዝርኣ ሓቂ እዩ። ንዝተቐበልካዮ ፍቅር ክትመልስ ዘይትኽእል እንተ ኾንካ ምሉእ ወይ ፍሪ ዘለዎ ክኸውን ኣይክእልን እዩ።

**ፍቅር ኣደ፡**

ፍቅር ብዓስቢ ኣይኮንኩን ዝረኽቦ ግን ከምሓላልፎ ክህቦ እኽእል እዩ፤ እዚ ምንጪ ናይ ኩሉ ፍቅር ብኸመይ ክግለጽ ይክእል። ኣብ ሓንቲ ነፍስ ጸር ኣደ ንመልከት። ኣብ ግዜ ጽንሳ ደም ኣብቲ ሕፃን ይመሓላለፍ። ድሕሪ ሕርሳ ንሕፃና ጸባ ተጥብዎ። ነተን ቀዳሞት ክልተ ዓመት ልዕሊ ዝኾነ ናታ ነገር ንሕፃና እያ እትህቦ ድቃሳ ሕይወታ ዓይና ልባ. . . ኩሉ ግዚኣ ድኻማን ኣድህቦኣን ልባን ቀልባን ኣብ ሕፃና እዩ። ከምዚ እናገበረት እንከላ ፍቅር ምናልባት ብቐጥታ ኣይ ኮነን እንበር ካብ ሕፃና ከምኡ ካብ ኣምላኽ ትቐበል። ሓቀኛ ፍቅር ከምዚ ኣብ ተለብኹን እንርእዮ ኣይኮነን። ከምቲ ኣብ ኣደና ከምኡ ኣብ ኣቦና እንርእዮ እዩ።

በዚ ምኽንያት እዩ ነደታትና እነፍቅረን። ከመይ ኢልና ከም እነፍቅር ምሂረናና፤ ነቲ ካብ ኣምላኽ ዝተቐበልኦ ፍቅር ሂበናን። ከመይ ገርን ምስ ካልኣት ክንካፈሎ ከምዘሎና ኸኣ ኣስተምሂረናና እዚ ኸኣ ምሳና ብምክፋለን እዩ። መጠን እቲ ዝሃባና ፍቅር መጠኑ ክነኸብረን ክነፍቅረን ይግብኣና።

አብ ናይ ሎሚ ንባባት እንተ ኣተኮርና ኣምላኽ ክንፋቕር ከም ዝእዘዘ ንርኢ። ክነፍቅር እንተ ኾና ክነማልእ ዝግብእና ነገራት ኣሎ።

- ንኣምላኽ ሰሚዕካ ምኽኣል
- ንጸገም ካልኣት ብተገዳስነት ክትሕግዝ ፍቓደኛ ምዃን።
- ምእንቲ ድሕነት ካልኣት ኢልና ነፍስና በጃ ክንህብ ከምዘሎና።

እዞም ሰለስተ ነገራ ብፍሉይ መለለዩ ናይ ሓንቲ ኣደ እዮም። ሓደ ካብቲ ፍሉይ ባህሪ ኣደታት ሰሚዐን ጽን ኢለን ይኸእላ። ንኣምላኽ፣ ንርእሰን፣ ንሕፃነን፣ ንስድርኣን ንጎረቤታን፣ ንቤተ ክርስቲያነን፣ ንዓድን ሰሚዐን ይኸእላ። ኣደታት ደንገጽቲ እየን ርሕሩሓት ብንብዓተን ፍቕረን ዝገልጹ ርሕሩሓት ፍጥረት እየን በዚ እዩ በደኻ/ኺ ተለምን ኢልና ንሰባት እንሓትት። ኣደታት ምእንቲ ስድርኣን ምእንቲ ኹሉ ኢለን ዘይገብርኦ መስዋዕቲ የለን ስለዚ ባህሪ ኣደታት ፍሉይ እዩ።

ናይ ሓንቲ ንል ኣንስተይቲ ፍቕሪ ቅድሚ ኣደ ወይ ሰበይቲ ምዃና እዩ ዝጅምር። ኣብ ሕነጸት ሓንቲ ስድራ ከም እንርእዮ ሓደ ሰብኣይን ሓንቲ ኣደን ቅድሚ ብፍቕሪ ተጠሚሮም ኣብ ውላድ ክበጽሑ ከለዉ እቲ ውሉድ ፍሪ ፍቕሪ እዩ ስለዚ ሰብኣይን ሰበይትን ኣብኣም ዘሎ ፍቕሪ ውሉድ ይፈጥር። እቲ ኣብ መንጎ ክልተ ወለዲ ዘሎ ፍቕሪ ኣብቲ ካብኣም ዝውለድ ሕፃን ይመሓላለፍ። ካብኡ ናብኡ ካብቲ ሓንቲ ኣደ ኣብ ውሉዳ ዘለዋ ፍቕሪ ዝዓቢ የለን። ኣደናን ኣቦናን እታ መጀመርያ ዘስተምህሩና ከመይ ገርና ከም እንፍቅርን ነቶም ሓገዝ ዘድልዮም ከመይ ገርና ክንምልስን ከምዝግብእና እዮም ዘስተምህሩና። ስለዚ ወለድና ብፍላይ ኣደና ኹሉ ዘልኣ ዝሃበትናን ዘኣየትናን እያ።

ቤተ ክርስቲያን እውን ብብዙሕ መገዲ ከምቲ ሓንቲ ኣደ እትገብረልና ስለ እትገብር ኣደና ኢልና ንጽውዑ። ከመይ ኢልና ክንፋቕር ከምዘሎና ተስተምህረና ከምኡ ኣብ ነነድሕድና ብፍላይ ነቶም ጽጉማት ሓገዝ ዘድልዮም ክንሕግዝ ከምዘሎና ስለ እተስተምህረና ኣደና ንብላ። ካብኣ ምስጢራት ንቕበል፣ ቃል ኣምላኽ ከመይ ኢልና ክንሰምዕ ከምዘሎና ንምሃር፣ ከም ደቂ ኣምላኽ ኣብ ሓቕን ፍቕር ሰላም ከመይ ኢልና ክነብር ከምዘሎና ኣነጺራ ተስተምህረና።

ሎሚ ኣብዚ ፍሉይ መዓልቲ ኣደታት ንኹለን ኣደታት ንኹለን ኣብ ቦታ ኣደ ኮይነን ስራሕ ኣደ ፍቕሪ ኣደ ዘርእያ፣ ዘዕብያ ኩለን ፍቕርና ኣኽብሮትና ምስጋናና ክነቕርበለን ግቡእና እዩ። ንኹለን ነተን ሥጋውን መንፈሳውን መዕብያ ዘስነቓና ክንዝክረን ክንጽልየለን ግቡእ እዩ።

ነደ ምኽባር ማለት ንምልእቲ ስድራ ምኽባር ማለት እዩ። ስለዚ ኣብ ሕብረተሰብና ኣብ መዕብያና ንደቅና ፍቕሪ ኣደ ብዝያዳ ክርድኡን ከፈልጡን ክንምህሮም ኣሎና። ብግዳማዊ ነገራት ጥራሕ ዘይኮነ ካብ ውሽጥና ዝተላዕለ ክነመስግን ክነኸብር ይግባእ። ኣብ ቤት እቲ ቀዳማይ መምህር ፍሪቕ ኣደ ኣቦ እዩ እዩ፣ ኣቦ ንደቁ ኣብ ኣዲኣም ዘለዎ ፍቕሪ ክገልጽ እንተ ዘይክኣለ ንሶም ጽባሕ ከምኡ እዮም ዝኾኑ ስለዚ ቀዳማይ መምህር ፍቕሪ ኣደ ኣቦ እዩ።

ኣደታት ሎሚ ኣብዚ ፍሉይ ዕለትክን ዘዘኻክሮ ኣልኣ ማለት ኣመሓላለፍቲ ፍቕሪ ኣምላኽ ክትኮር፣ ከም ሽምዓ ንርእሳ መኪኻ ንኻልእ ብርሃን እትኸውን ንርእስኽን መስቀል ጸርክን ብርሃን ገዛኽንን ቤተ ክርስቲያንክንን ሕብረተሰብክን ክትኮር ሓደራ። ልዕሊ ኹሉ መምህራን ጸሎት ክትኮር እሞ ምሕረት ሰላም ፍቕሪ ጥብብ ንቤትክን ክትምህራ። ንማርያም ኣብ ጎንኽን ገርክን ነቲ ኣምላኽ ዝሃበክን ጸዋዕታ ከምቲ ኣምላኽ ዝደልዮ ክትመርኣ ኩሉ ጊዜ ጸልያ።

ሎሚ ምብአር ነቲ ካብ መጀመርያ ፍቕረን ሓልዮተን ኩሉ ብሕይወተን ዘርአያና አደታትና ዓባይታትና አሞታትና ሓትኖታትና፥ እተን ዘዕበያና ፍቕረንን ተገዳስነትን ዘርአያና ኩለን በዚ ብሩኽ መዓልቲ እታ ቀዳመይቲ ህያብና ኣብ ጸሎት መስዋዕቲ ቅዳሴ ከምኡ ኣብ ጸሎተ መቀጻርያን ብፍሉይ እናዘከርና ክነመስግነን።

ወላዲተ አምላኽ አደና ንኹለን ደቃ ዝኾና አደታት ፍቕራና ሓልዮታን ጽላላን አይፈለኽን እናበልኩ ብሩኽን ቅድስና ዝመልኦ መዓልቲ አደታት ይግበረልክን እብል።

አባ ንጉሠ ፍሥሐ